

4 ay sonra 4 ölkəyə məhsul ixracı

"BAFCO Invest" in Ağdam Sənaye Parkında fəaliyyət göstərən ayaqqabı istehsalı müəssisəsi ixrac coğrafiyasını genişləndirmək niyyətindədir

Bir neçə ay əvvəl Prezident İlham Əliyev Ağdama səfəri çərçivəsində həmin rayondakı sənaye parkında yeni müəssisələrin açılışını etdi. Bunlardan biri "BAFCO Invest" Məhdud Məsuliyyətli Cəmiyyətinin (MMC) müxtəlif təyinatlı ayaqqabıların istehsalı zavodu idi. Bu günlərdə verilən məlumata görə, həmin zavod artıq məhsul ixracına başlayıb.

İqtisadiyyat Nazirliyinin tabeliyində İqtisadi Zonaların İnkişafı Agentliyinin idarəçiliyində olan Ağdam Sənaye Parkının rezidenti "BAFCO Invest" müxtəlif çeşiddə qoruyucu ayaqqabı və poliuretan çəkmələrin istehsalı üzrə ixtisaslaşmış MMC sözügedən sənaye parkında 2023-cü ilin mart ayında rezidenti kimi qeydiyyatdan alınıb. Sənaye parkının 2,5 hektar ərazisində Almaniyanın qabaqcıl texnologiyalarının tətbiqi ilə müxtəlif təyinatlı çəkmə, tikintidə istifadə üçün nəzərdə tutulan, dəmir ucluqlu və althıqlı təhlükəsizlik ayaqqabıların istehsalı həyata keçirilir. İnvestisiya dəyəri 10 milyon manatdan çox olan müəssisədə ümumilikdə 120 nəfər işlə təmin ediləcək. İşçilərin Ağdamdan və ətraf rayonlardan cəlb edilməsi nəzərdə tutulur.

Zavod ildə 510 min cüt ayaqqabı istehsalı gücünə malikdir. Bunun da 350 min cütünü təhlükəsizlik ayaqqabıları, 160 min cütünü isə poliuretan çəkmələr təşkil edəcək. İstehsal olunan məhsulların 65 faizinin yerli, 35 faizinin isə xarici bazarlarda satışı planlaşdırılır.

"BAFCO Invest" MMC sənaye parklarında tətbiq olunmuş idxal, ƏDV və gömrük güzəştləri nəticə-



sində bir milyon manatdan çox vəsaitə qənaət edib.

Budur, "BAFCO Invest" MMC tərəfindən Rusiya, Qazaxıstan, Özbəkistan və Birləşmiş Ərəb Əmirliklərinə məhsul ixracına da başlanıb. Hazırda MMC Avropa ölkələrinə məhsul ixracı istiqamətində danışıqlar aparır.

Təkcə bu faktın özü, Ağdam Sənaye Parkında görülən işlər işğaldan azad olunmuş ərazilərimizin necə sürətlə bərpa edildiyindən, yurda dönmənin insanlar üçün yeni iş yerlərinin açılmasından, ölkəmizin sənayeləşmə sahəsindəki növbəti nailiyyətlərindən xəbər verir.

Xatırladaq ki, Ağdam Sənaye Parkı Prezident İlham Əliyevin 28 may 2021-ci il tarixli fərmanına əsasən yaradılıb. Sənaye parkı 190 hektar ərazini əhatə edir. Parkın yaradıl-

masında məqsəd işğaldan azad edilmiş ərazilərin dirçəldilməsi, Qarabağın sənaye potensialının reallaşdırılması, sahibkarlığın dəstəklənməsi, əhalinin istehsal sahəsində məşğulluğunun artırılmasıdır.

Bölgənin coğrafi mövqeyi, insan resursları və infrastrukturaya çıxış imkanları rayonun gələcəkdə Qarabağın sənaye mərkəzinə çevrilməsi imkanlarını genişləndirəcək. Sənaye parkının prioritet istiqamətləri kimi tikinti materiallarının istehsalı, kənd təsərrüfatı məhsullarının qablaşdırılması, meyvə-tərəvəz konservləri, ot və süd məhsulları, yem, gübrə istehsalı və emalı, eyni zamanda xidmət sahələrinin, soyuducu kameraların və s. təşkili müəyyənəndirilib.

Qeyd edək ki, keçən ilin sentyabr ayında dövlətimizin başçısı burada "BAFCO Invest" in zavodundan

başqa, daha 5 müəssisənin açılışını edib. Bunlardan biri "Eel Electric" MMC-nin elektrik paylayıcı avadanlıqların, elektrik yuvalarının və beton yarımstansiyalarının istehsalı zavodudur. "Eel Electric" tərəfindən Avropa və Türkiyənin qabaqcıl texnologiyasının tətbiqi ilə 35 kV, 10 Kv və 0,4 kV-luq elektrik paylayıcı qurğularının istehsalı üzrə müəssisə fəaliyyət göstərəcək.

Rezidentlərdən biri də "Rail Trans Service" Məhdud Məsuliyyətli Cəmiyyətinin avtomatlaşdırma və tələmexanika sistemlərinin istehsalı zavodudur. "Mister Decor" MMC-nin yeni zavodu isə Cənubi Qafqazda divar kağızlarının istehsalı üzrə ixtisaslaşmış ilk zavoddur və adından da göründüyü kimi, parkın 1,6 hektar ərazisində divar kağızlarının istehsalını həyata keçirəcək. Prezident Ağ-

dam Sənaye Parkında həmçinin "Metkons" MMC-nin havalandırma, yangınsöndürmə avadanlıqları və metal məmulatları istehsalı zavodunun açılışında iştirak edib. Dövlət başçısının iştirakı ilə, eləcə də parkın rezidenti "Prof-Dam" Məhdud Məsuliyyətli Cəmiyyətinin dam örtükləri istehsalı zavodunun açılışı olub. Bu layihə çərçivəsində dam və fasad örtülməsi üçün nəzərdə tutulmuş profilli təbəqələrin, metalkirəmit plitələrin, sendviç panellərin və müxtəlif dam örtüyü aksesuarlarının istehsalı təşkil edilib.

Ağdam Sənaye Parkında sahibkarlıq fəaliyyətinin inkişafı üçün dövlət tərəfindən ölvərişli investisiya mühiti yaradılıb. Ümumiyyətlə, ölkənin sənaye zonalarında rezidentlər üçün stimullaşdırıcı tədbirlər tətbiq olunur. Belə ki, onlar dövlət vəsaiti hesabına hazır infrastrukturalla - qaz, işıq, su, kanalizasiya, fiber-optik, daxili avtomobil və dəmir yolları xətləri ilə təmin edirlər. Eləcə də qeydiyyatdan alındıqları tarixdən etibarən 10 il müddətinə əmlak, torpaq, gəlir vergilərindən, həmçinin istehsal məqsədilə texnikanın, texnoloji avadanlıqların və qurğuların idxalı zamanı ƏDV-dən və gömrük rüsumlarından azad olunurlar.

Bundan başqa, işğaldan azad olunmuş ərazilərdəki mövcud sənaye parklarında əlavə güzəştlər də tətbiq edilir. Bunlara xüsusi güzəştli bank kreditləri, sosial sığorta ödənişlərinin subsidiyalandırılması, kommunal xidmətlərə 20 faiz endirim, idxal olunan xammal və materiallar üzrə gömrük rüsumları aiddir. Həmin müəssisələr ƏDV-dən tam azad olurlar.

*Flora SADIQLI,
"Azərbaycan"*